

# Il-Festa tal-Madonna tal-Karmnu fil-Belt Valletta u l-Banda ‘La Valette’

minn Joseph C Camilleri

BA, DEAM, M.Ed (Pl & Mgt)

Kull lokalità f'Malta u Għawdex li għandha passat għandha banda jew tnejn. Haż-Żebbuġ hu l-aktar lokalità sinjura fejn jidhlu l-baned. Hawn insibu tlieta. Fil-Belt Valletta nsibu diversi festi – San Pawl Nawfragu, San Duminku, Santu Wistin, Il-Madonna tal-Karmnu, eċċ. Hafna minn dawn il-festi huma marbuta ma' waħda minn żewġ baned li jinsabu bejn is-swar storiċi ta' din il-belt – 'La Valette' u l-'King's Own'. Il-festa tal-Madonna tal-Karmnu ntrabtet mal-Banda Filarmonika Nazzjonali 'La Valette' mill-ewwel snin tat-twelid ta' din il-banda.

L.Z. (aktarx Lorenzo Zahra) kiteb hekk: "Il-Banda 'La Valette' mal-bidu tagħha l-ewwel li ħadet sehem kien fil-festa tal-Madonna

tal-Karmnu." Dan jixhdu rapport li deher fil-gazzetta Corriere Mercantile Maltese. Din il-gazzetta ssejjaħ il-festa tal-Madonna tal-Karmnu tas-sena 1875: 'grandissima gioia' (ferħ kbir). Ir-rapport isemmi l-fatturi li għabu magħhom dan is-suċċess f'dik il-festa tal-Karmnu – l-organizzazzjoni tajba, dawl, tiżjin, il-logħob tan-nar u d-daqq ta' diversi baned. U jkompli jgħid li kien hemm sew baned militari u sew ċivili. L.Z. jikkommenta fuq il-Banda La Valette: "Il-Banda 'La Valette' nistgħu ngħidu li kienet għadha qed tikber għaliex ma kinitx ilha li ngħaqdet u dehret f'din il-festa bħala banda ġdida." Dan jaqbel mar-rapport li deher fl-istess gazzetta fejn jingħad li kienet: "... di novella formazione e che molto si distinse, quantunque suonate per la prima volta in piena via". L.Z. jikkummenta hekk fuq din il-kitba tal-gazzetta: "...il-banda ġdida ddistingwiet ruħha għax dehret fit-toroq għall-ewwel darba. Jidher li f'din id-dehra tagħha l-Banda tat sodisfazzjon għax kulhadd kien għajnejh fuqha bħala banda ġdida li qabdet it-triq tal-progress."

## Il-Banda 'La Valette'

### sal-festa tal-Karmnu 1875

Il-Banda Filarmonika Nazzjonali La Valette twaqqfet minn Pawlu Darmanin. Huwa xtaq li l-banda għorr l-isem ta' 'Società Filarmica San Paolo' iżda l-President tal-Każin tal-banda xtaq li jkun magħruf bl-isem tal-fundatur tal-belt Valletta – il-Gran Mastro Jean De Valette. San Pawl daħal fl-istorja u gie maħtur bħala Patrun tas-Socjetà. L-ewwel darba li l-banda dehret quddiem il-pubbliku kien f'28 ta' Mejju 1875. Kienet serata ddedikata lill-baritonu Lorenzo del Ruccio. Iż-żewġ gazzetti ta' dak iż-żmien – *Portafoglio Maltese* u *Corriere Mercantile Maltese*, fahhru lill-banda għal-livell li leħqet. Il-banda kienet immexxija mill-Professor Luigi Carabott. Dan ifisser li l-banda La Valette bdiet



Paolo Darmanin:

Fundatur tas-Socjetà Filarmonika Nazzjonali "La Valette"



tieġu sehem fil-festa tal-Madonna tal-Karmnu fl-istess sena li seħħet l-ewwel dehra tal-banda fil-pubbliku.

### Festa bħal dik

Hemm diversi raġunijiet li rabtu din il-banda mal-festa tal-Madonna tal-Karmnu. L-ewwel u qabel kollox din il-banda bdiet fl-inħawi ta' Marsamxett, ftit passi 'l bogħod mis-Santwarju tal-Madonna tal-Karmnu. It-tieni haġa hi, din il-banda rabtet ruħha mal-festa tal-Karmnu u matul is-snin inholqu diversi xogħlijiet mużikali biex jindaqqu fil-marċijiet tal-festa, fosthom xogħlijiet tas-surmastrijiet E. Bartoli, Vincenzo Carabott u Cardenio Botti. It-tielet raġuni kienet ir-rabta li kien hemm bejn iċ-*'Circolo Sant'Elia'* u l-banda. Iċ-*'Circolo'*, immexxi mill-patrijiet Karmelitani, kellu xi wħud mill-membri tiegħu membri wkoll tal-banda u l-każin 'La Valette', b'uħud minnhom li saru presidenti u surmastrijiet.

Din ir-rabta tidher ukoll waqt il-festi li saru fis-Santwarju fl-okkażjoni tal-ghotja tat-titlu ta' Bazilika Minuri lill-knisja tal-Karmnu. P. Martin Schembri jgħid li l-President u l-Kumitat tal-Każin u l-banda 'La Valette' kienu kollha preżenti meta l-Arcisqof ta' Malta, Monsinjur Pietru Pawl Pace, qara d-digriet. Barra minn hekk, is-sehem tal-banda f'dik is-sena kien wieħed ikbar u itwal. Jekk wieħed iżur is-sede tal-Banda għandu jsib diversi oġġetti li ġew mogħtija mill-partitarji Karmelitani. Jingħad li hemm mas-26 biċċa tal-fidda u 4 standardi bl-armi tal-Karmnu u ta' San Elija.

### Il-banda 'La Valette'

Fil-bidu l-banda 'La Valette' bdiet tissejjaħ '*cittadina*' sabiex tintgħaraf mill-baned li kienu



Is-Socjetà Filarmonija Nazzjonali "La Valette" – 1876

marbutin ma' xi reġiment. Wara t-twaqqif ta' xi baned Maltin, daħlet id-drawwa li l-baned jissejġu għal xi membru tal-familja rjali Ingliża. Wara din il-mewġa beda jinħass l-effett tal-politika lokali. Beda diehel sens ta' nazzjonalizmu Malti. L-għajta bdiet iddur fuq id-drittijiet kostituzzjonali. Bħala parti minn din il-mewġa ta' ħsibijiet il-Maltin bdew jużaw il-kelma *nazzjonali*. Alfred Zahra jikteb hekk: "Aktar 'il quddiem meta beda jinħass il-patrunaġġ politiku, beda diehel is-sens ta' Nazzjonalizmu għal dak li għandu x'jaqsam mad-drittijiet Kostituzzjonali, u bdiet issir aktar enfasi fuq il-kelma Nazzjonali minn dawk il-baned li riedu jiddistingwu ruħhom bejn dawk li kellhom sens ta' lealtà lejn il-Kuruna (Ingliża) u oħrajn li filwaqt li kellhom il-lealtà lejn il-Kuruna, kienu kburin li kienu baned Maltin. Ma' din il-klassi ta' baned kien hemm dik ta' 'La Valette'".

Hemm diversi raġunijiet għaliex 'La Valette' hija banda nazzjonali. L-ewwel u qabel kollox fil-każin ta' 'La Valette' kien hemm nies imdaħlin fil-qasam politiku bħal Fortunato Mizzi. Ma' Mizzi wieħed jista' jsemmi lill-Kom. J. Howard, Dr Ugo Mifsud, Dr George Borg Olivier, Sir Filippo Sceberras, eċċ. Il-każin u l-banda ssemmev għall-Gran Mastru Jean de Valette bħala tislma għal dak il-bniedem li ħabrek biex jibni belt għdida, il-Belt Valletta. Barra minn hekk, maż-żmien il-banda baqgħet marbuta mal-kelma nazzjonali waqt li baned oħrajn bdew iħarsu lejn il-festa tal-lokal. Raġuni oħra għaliex il-banda 'La Valette' hija banda nazzjonali għaliex hemm rabta bejn il-każin ta' din il-banda u l-mixja lejn stat sovrän. Alfred Zahra jikteb: "Wieħed irid ifakkar li ħafna mill-ħidma għal-libertà kostituzzjonali kienet issir propju fil-Każin tas-Socjetà."

Meta l-parlament għadda liġi dwar l-użu tal-kelma nazzjonali, il-banda ma komplietx tissejjaħ b'din il-kelma. Izda fl-1989 il-kumitat tal-banda talab biex terġa' tiddaħħal il-kelma nazzjonali. Din ġiet approvata b'ittra tal-Gvern Malti li jgħid id-data tal-31 ta' Jannar 1990. B'hekk il-banda reġgħet bdiet tissejjaħ nazzjonali. Billi fi tfuliti kont ta' sikwit nidħol il-Belt biex ngħin lil ziti li kellha ħanut tal-ħwejjeġ, ta' sikwit kont



niltaqa' ma' xi partitarju tal-banda 'La Valette' li kien xi negozjant. Niftakar wiehed jghidli li bhala partitarju ta' 'La Valette' kien jghid ma' kulhadd li hu wiehed minn dawk *Siam De La Valette* (Ahna ta' 'La Valette'). Barra minn hekk, li l-partitarji ta' din il-banda, għall-marċijiet kienu jilbsu s-sidrija u l-kappell tat-tibna. Jekk il-lobbja kienet tintuża għall-festa ta' San Pawl Nawfragu jew għall-festa tal-Madonna tal-Karmnu ma niftakarx li kien qalli. Aktarx kien jintuża għall-festa tal-Karmnu billi din kienet tiġi fil-qilla tas-sajf Malti.

#### Bibliografija

L.Z., "Il-Banda 'La Valette' fil-festa tal-Madonna tal-Karmnu", La Valette, Soċjetà Filarmonika Nazzjonali, Lulju 1993, Nru 4.

Schembri M., (patri) "Dwar il-Madonna tal-Karmnu, 100 sena Bazilika Minuri", La Valette, Soċjetà Filarmonika Nazzjonali, Lulju 1995, Nru 10.

Zahra A., "Soċjetà Filarmonika Nazionale għaliex nazionale?", La Valette Soċjetà Filarmonika Nazzjonali, Lulju 1995, Nru 10



**CENTRO bagno**  
*Special Offers*

Vjal Sir Paul Boffa, Paola  
T: 21697916/27823247  
M: 79472720/99446854  
E: [centrobagno@onvol.net](mailto:centrobagno@onvol.net)  
W: [www.centrobagnomalta.com](http://www.centrobagnomalta.com)

L-AQWA KWALITÀ, BL-ORHOS PREZZIJET

## Cafè Leone

72, Old Theatre Street, Valletta

*Offering a wide selection of snacks including tuna rolls, baked rice, timpana, chicken burgers, fish & chips, sweets, minerals & spirits, etc.*

*All items on the menu can be packaged for take-away*

For small or large orders  
just dial

**2122 1280**



## F. Zammit & Sons FLORIST

*The Flower Kiosk*

Republic Street, Valletta

Tel/Fax: 2123 8324

Web: [www.fzammitgardencentre.com](http://www.fzammitgardencentre.com)

Email: [info@fzammitgardencentre.com](mailto:info@fzammitgardencentre.com)

